

आइआइएम रायपुर में प्रबंधन कौशल पर होगा प्रशिक्षण कार्यक्रम

नईदुनिया प्रतिनिधि, रायपुर :
आइआइएम रायपुर ने जुलाई और
अगस्त के लिए दो महत्वपूर्ण प्रबंधन
विकास कार्यक्रम की घोषणा की है।
इन लघु अवधि के, उच्च प्रभाव वाले
कार्यक्रमों का उद्देश्य मध्य से वरिष्ठ
स्तर के पेशेवरों, टीम लीडरों, विभाग
प्रमुखों और नीति निर्धारकों के लिए
रणनीतिक सोच और व्यावहारिक
दक्षता को बढ़ावा देना है।
आइआइएम रायपुर का यह प्रयास
आधुनिक कारोबारी परिवेश की मांगों
को ध्यान में रखते हुए डिजिटल
परिवर्तन, एआइ, नेतृत्व कौशल और
संगठनात्मक व्यवहार जैसे क्षेत्रों पर
केंद्रित है। इनको संस्थान के विशेषज्ञ
संकाय द्वारा इस प्रकार डिजाइन किया
गया है कि प्रतिभागियों को न केवल
तकनीकी ज्ञान मिले, बल्कि वे नेतृत्व
को एक नई दृष्टि से समझ सकें।

पहला कार्यक्रम 12 से 14 जुलाई
2025 तक आयोजित होगा। इसका
निर्देशन डा. मनोजीत चट्टोपाध्याय
और डा. सुमीत गुप्ता करेंगे। यह
सूचना प्रणाली और आर्टिफिशियल
इंटेलिजेंस के तालमेल को समझने
पर केंद्रित होगा। दूसरा कार्यक्रम 31
अगस्त से एक सितंबर 2025 तक
आयोजित किया जाएगा। इसका
संचालन डा. अनुभा दाधीच करेंगी।
यह कार्यक्रम प्रतिभागियों को नेतृत्व
की परंपरागत परिभाषा से आगे
सोचने और बदलते परिदृश्य में
प्रभावी ढंग से नेतृत्व करने की क्षमता
विकसित करने में सहायक होगा।
आइआइएम रायपुर के निदेशक प्रो.
राम कुमार काकानी ने कहा कि हम
व्याख्यान नहीं, सोच की प्रयोगशालाएं
बनाते हैं।